



EIOPA-17/651  
04 ta' Ottubru 2017

**Linji Gwida taht id-Direttiva dwar id-Distribuzzjoni tal-Assigurazzjoni dwar prodotti ta' investiment ibbazati fuq l-assigurazzjoni li jinkorporaw struttura li tagħmilha diffiċli għall-klijenti li jifhmu r-riskju involut**

## Introduzzjoni

- 1.1. Skont l-Artikolu 16 tar-Regolament (UE) Nru 1094/2010 tal-Parlament Ewropew u tal-Kunsill tal-24 ta' Novembru 2010 li jstabilixxi Awtorità Superviżorja Ewropea (Awtorità Ewropea tal-Assigurazzjoni u l-Pensjonijiet tax-Xogħol), li jemenda d-Deciżjoni Nru 716/2009/KE u li jhassar id-Deciżjoni tal-Kummissjoni 2009/79/KE (minn hawn 'il quddiem ir-"Regolament dwar l-EIOPA")<sup>1</sup> u l-Artikolu 30(7) u l-Artikolu 30(8) tad-Direttiva (UE) 2016/97 tal-Parlament Ewropew u tal-Kunsill tal-20 ta' Jannar 2016 dwar id-distribuzzjoni tal-assigurazzjoni (riformulazzjoni) (minn hawn 'il quddiem "l-IDD")<sup>2</sup>, l-EIOPA qed toħroġ Linji Gwida kemm dwar il-valutazzjoni ta' prodotti ta' investiment ibbażati fuq l-assigurazzjoni li jinkorporaw struttura li tagħmilha diffiċli għall-klijent li jifhem ir-riskju involut kif imsemmi fl-Artikolu 30(3)(a)(i) tal-IDD, kif ukoll għall-valutazzjoni ta' prodotti tal-investment ibbażati fuq l-assigurazzjoni li jkunu qed jiġu kklassifikati bħala mhux kumplessi għall-finijiet tal-Artikolu 30(3)(a)(ii) tal-IDD meta jitqies li din il-klassifikazzjoni hi bbażata wkoll fuq il-valutazzjoni dwar jekk prodott jinkorporax struttura, li tagħmilha diffiċli għall-klijent jifhem ir-riskji involuti.
- 1.2. Skont il-paragrafi 1 u 2 tal-Artikolu 30 tal-IDD, valutazzjoni tal-adeqwatezza jew l-adattabbiltà ta' prodott ta' investiment ibbażat fuq l-assigurazzjoni għall-klijent mill-intermedjarju tal-assigurazzjoni jew impriża tal-assigurazzjoni ġeneralment hi meħtieġa bħala parti mill-bejgħ ta' prodott ta' investiment ibbażat fuq l-assigurazzjoni. L-Artikolu 30(3) tal-IDD jippermetti lill-Istati Membri jidderogaw minn dawn l-obbligi u ma jitolbux li jsir test tal-adeqwatezza jew l-adattabbiltà matul id-distribuzzjoni ta' prodott ta' investiment ibbażat fuq l-assigurazzjoni fejn jiġu ssodisfati diversi kundizzjonijiet. Dan it-tip ta' bejgħ spiss jissejjaħ ta' "eżekuzzjoni biss" peress li tranżazzjoni ssir biss mingħajr parir jew valutazzjoni tas-sitwazzjoni personali tal-klijent. Madankollu, skont l-Artikolu 20(1) tal-IDD, id-distributur tal-assigurazzjoni għadu meħtieġ li jispeċifika d-domandi u l-ħtiġijiet tal-klijent.
- 1.3. Waħda mill-kundizzjonijiet speċifikati fl-Artikolu 30(3) tal-IDD biex jiġi determinat jekk prodott ta' investiment ibbażat fuq l-assigurazzjoni jistax jiġi distribwit bħala bejgħ ta' eżekuzzjoni biss hi relatata mal-kumplessità tal-prodott ta' investiment ibbażat fuq l-assigurazzjoni. Din il-valutazzjoni hi bbażata fuq in-natura tal-istrumenti finanzjarji li għalihom prodott ta' investiment ibbażat fuq l-assigurazzjoni jipprovdi esponiment tal-investment, kif ukoll l-istruttura tal-kuntratt tal-assigurazzjoni mal-konsumatur (l-Artikolu 30(3)(a) tal-IDD). Skont il-paragrafi 7 u 8 tal-Artikolu 30 tal-IDD, l-EIOPA għandha s-setgħa li tiżviluppa Linji Gwida li jikkonċernaw il-valutazzjoni tal-kumplessità u tan-nonkumplessità.
- 1.4. Il-kumplessità tal-istrumenti finanzjarji li għalihom il-prodott ta' investiment ibbażat fuq l-assigurazzjoni jipprovdi esponiment tal-investment tiddependi mid-dispożizzjonijiet mogħtija mid-Direttiva 2014/65/UE tal-Parlament u tal-Kunsill tal-15 ta' Mejju 2014 dwar is-swieq fl-istrumenti finanzjarji (riformulazzjoni) (minn hawn 'il quddiem "MiFID II")<sup>3</sup>. Skont l-Artikolu 30(3)(a) tal-IDD hemm distinzjoni bejn, minn naħa waħda, daww il-prodotti ta' investiment ibbażati fuq l-assigurazzjoni li jipprovdu esponiment tal-investment lill-istrumenti finanzjarji li jitqiesu mhux kumplessi skont il-MiFID II u, min-naħa l-oħra, prodotti oħra ta' investiment ibbażati fuq l-assigurazzjoni mhux kumplessi.

<sup>1</sup> ĠU L 331, 15.12.2010, p. 48-83.

<sup>2</sup> ĠU L 26, 2.2.2016, p. 19.

<sup>3</sup> ĠU L 173, 12.6.2014, p. 349.

- 1.5. Dawn il-Linji Gwida jkopru l-valutazzjoni tat-tipi kollha ta' prodotti ta' investiment ibbażati fuq l-assigurazzjoni. Minkejja d-distinzjoni li saret bejn il-punti (i) u (ii) tal-Artikolu 30(3)(a) tal-IDD, hu importanti li jiġi żgurat li dawk il-prodotti ta' investiment ibbażati fuq l-assigurazzjoni li għalihom ir-riskji jistgħu jinftiehem faċilment mill-klijent biss jistgħu jinbiegħu permezz ta' eżekuzzjoni biss. Il-Linji Gwida prinċipalment jindirizzaw il-kwistjoni tal-identifikazzjoni tal-istrutturi jew il-karatteristiċi kuntrattwali li jistgħu jagħmluha diffiċli biex il-klijent jifhem ir-riskji involuti fi prodott ta' investiment ibbażat fuq l-assigurazzjoni. Madankollu, huma jikkonċernaw ukoll numru ta' kwistjonijiet oħra rilevanti għall-valutazzjoni tal-kumplessità ta' prodotti ta' investiment ibbażati fuq l-assigurazzjoni.
- 1.6. Fid-dawl tal-għan minimu ta' armonizzazzjoni tal-IDD, kif ukoll tal-fatt li, b'mod partikolari għall-bejgħ ta' eżekuzzjoni biss, il-klijenti ma jibbenefikawx mill-protezzjoni ta' xi wħud mir-regoli rilevanti dwar il-kondotta tal-operazzjonijiet, l-awtoritajiet nazzjonali kompetenti jistgħu jżommu jew jintroduċu dispożizzjonijiet nazzjonali aktar stretti f'dan il-qasam sabiex jiġu protetti l-konsumaturi.
- 1.7. Waqt l-iżvilupp tal-Linji Gwida, l-EIOPA qieset rekwiziti regolatorji rilevanti oħra fil-qasam tal-istandards tal-kondotta tal-operazzjonijiet, prinċipalment ir-Regolament (UE) Nru 1286/2014 tal-Parlament Ewropew u tal-Kunsill tas-26 ta' Novembru 2014 dwar dokumenti bl-informazzjoni ewlenija għal prodotti aggregati ta' investiment għall-konsumaturi bbażati fuq l-assigurazzjoni (PRIIPs)<sup>4</sup>.
- 1.8. Barra minn hekk, l-EIOPA kkunsidrat il-ħidma tal-ESMA<sup>5</sup> dwar il-valutazzjoni tal-istrumenti finanzjarji li jinkorporaw struttura li tagħmilha diffiċli biex il-klijent jifhem ir-riskji involuti. Kif iddikjarat fil-premessa 56 tal-IDD, dan jirrifletti l-importanza li jiġi evitat l-arbitraġġ regolatorju, filwaqt li fl-istess ħin titqies in-natura speċifika tal-kuntratti tal-assigurazzjoni.
- 1.9. Dawn il-Linji Gwida huma indirizzati lill-awtoritajiet nazzjonali kompetenti ġewwa Stat Membru li għażel li juża d-deroga fl-ewwel subparagrafu tal-Artikolu 30(3) tal-IDD. Minkejja l-fatt li dispożizzjonijiet speċifiċi jiddeskrivu l-obbligi li għandhom jiġu ssodisfati minn impriżi u intermedjarji tal-assigurazzjoni, dan id-dokument ma għandux jinqara bħallikieku qiegħed jimponi xi rekwizit dirett fuq dawk l-istituzzjonijiet finanzjarji. L-istituzzjonijiet finanzjarji huma meħtieġa li jikkonformaw mal-qafas superviżorju jew regolatorju applikat mill-awtorità nazzjonali kompetenti tagħhom.
- 1.10. Għall-iskop ta' dawn il-Linji Gwida, ġiet żviluppata d-definizzjoni li ġejja:
  - "Bejgħ ta' eżekuzzjoni biss" tirreferi għad-distribuzzjoni ta' prodotti ta' investiment ibbażati fuq l-assigurazzjoni skont l-Artikolu 30(3) tal-IDD.
- 1.11. Jekk ma jkunux definiti f'dawn il-Linji Gwida, it-termini għandhom it-tifsira definita fl-atti legali msemmija fl-introduzzjoni.
- 1.12. Il-Linji Gwida għandhom japplikaw mid-data tal-pubblikazzjoni tal-verżjonijiet tradotti.

---

<sup>4</sup> ĠU L 352, 9.12.2014, p. 1.

<sup>5</sup> Ara pereżempju l-awtonomizzazzjoni fl-Artikolu 25(10) tal-MiFID II li fuqha l-ESMA bbażat [Linji Gwida](#) li harġet dwar strumenti ta' dejn u depożiti strutturati kumplessi.

## **Taqsim 1: Rekwiżiti li japplikaw għal kuntratti li jipprovdu biss l-esponiment tal-investiment għall-istrumenti finanzjarji meqjusa mhux kumplessi taħt il-MiFID II (l-Artikolu 30(3)(a)(i) tal-IDD)**

### **Linja Gwida 1 - Esponiment tal-investiment**

1.13. L-intermedjarju tal-assigurazzjoni jew l-impriza tal-assigurazzjoni għandha tiżgura li l-prodott ta' investiment ibbażat fuq l-assigurazzjoni jipprovdi biss esponiment tal-investiment għall-istrumenti finanzjarji meqjusa mhux kumplessi skont id-Direttiva 2014/65/UE. Tali strumenti finanzjarji mhux kumplessi jinkludu biss l-istrumenti li ġejjin:

- (a) dawk identifikati fl-Artikolu 25(4)(a) tal-MiFID II;
- (b) dawk li jissodisfaw il-kriterji fl-Artikolu 57 tar-Regolament Delegat tal-Kummissjoni (UE) 2017/565 li jissupplimenta d-Direttiva 2014/65/UE rigward ir-rekwiżiti organizzattivi u l-kundizzjonijiet operatorji għal ditti tal-investiment u t-termini definiti għall-finijiet ta' dik id-Direttiva;
- (c) dawk li ma jitqisux kumplessi skont il-Linji Gwida tal-ESMA dwar strumenti ta' dejn u depożiti strutturati kumplessi<sup>6</sup>.

### **Linja Gwida 2 - Karatteristiċi kuntrattwali li jikkonċernaw bidliet għan-natura tal-kuntratt u l-kapaċità ta' ċediment tal-prodott ta' investiment ibbażat fuq l-assigurazzjoni**

1.14. Fejn il-kuntratt ikun fih kwalunkwe waħda mill-karatteristiċi li ġejjin, l-impriza tal-assigurazzjoni jew l-intermedjarju tal-assigurazzjoni għandu jqis bħala li jinkorpora struttura li tagħmilha diffiċli biex jinftiehem r-riskji involuti:

- (a) hu jinkorpora klawżola, kundizzjoni jew skattatur li jippermetti lill-impriza tal-assigurazzjoni biex tibdel materjalment il-profil tan-natura, tar-riskju jew tal-iżborż tal-prodott ta' investiment ibbażat fuq l-assigurazzjoni;
- (b) m'hemmx għażliet ta' ċediment jew inkella ta' realizzazzjoni tal-prodott ta' investiment ibbażat fuq l-assigurazzjoni f'valur li jkun disponibbli għall-klijent;
- (c) hemm spejjeż espliciti jew impliċiti li għandhom l-effett li, anki jekk teknikament ikun hemm għażliet ta' ċediment tal-prodott ta' investiment ibbażat fuq l-assigurazzjoni, jekk dan isir jista' jikkawża detriment mhux raġonevoli lill-klijent, peress li l-ispejjeż huma sproporzjonati għall-ispiza tal-impriza tal-assigurazzjoni taċ-ċediment.

### **Linja Gwida 3 - Karatteristiċi kuntrattwali li jikkonċernaw id-determinazzjoni tal-valur fil-maturità jew taċ-ċediment jew tal-iżborż f'każ ta' mewt**

1.15. L-intermedjarju tal-assigurazzjoni jew l-impriza tal-assigurazzjoni għandha tivvaluta l-effetti tal-mekkaniżmi li jiddeterminaw il-valur fil-maturità jew taċ-ċediment jew l-iżborż f'każ ta' mewt u jekk dawn jagħmluhiex diffiċli biex il-klijent jifhem ir-riskji involuti, sakemm dawn il-mekkaniżmi ma jkunux ibbażati direttament fuq il-liġijiet nazzjonali li għandhom l-għan speċifiku li jissalvagwardjaw l-interessi tal-klijenti.

---

<sup>6</sup> Datata 4 ta' Frar 2016 (ESMA/2015/1787)

- 1.16. Bħala parti mill-valutazzjoni, fejn il-kuntratt ikun fih kwalunkwe waħda mill-karatteristiċi elenkati hawn taħt, l-impriża tal-assigurazzjoni jew l-intermedjarju tal-assigurazzjoni għandu jqis bħala li jinkorpora struttura li tagħmilha diffiċli biex il-klijent jifhem ir-riskji involuti:
- (a) il-valur fil-maturità jew taċ-ċediment jew l-iżborż f'każ ta' mewt ikun dipendenti fuq varjabbli stabbiliti mill-impriża tal-assigurazzjoni, li l-effetti tagħhom ikunu diffiċli biex il-klijent jifhemhom;
  - (b) il-valur fil-maturità jew taċ-ċediment jew l-iżborż f'każ ta' mewt ikun ibbażat fuq tipi differenti ta' skoperturi għal investimenti jew strategiji li l-effetti kkombinati tagħhom ikunu diffiċli biex il-klijent jifhemhom;
  - (c) il-valur fil-maturità jew taċ-ċediment jew l-iżborż f'każ ta' mewt jista' jvarja b'mod frekwenti jew notevolment f'punti differenti ta' żmien tul il-perjodu tal-kuntratt jew minħabba li jkunu ġew sodisfatti ċerti kundizzjonijiet ta' limitu predeterminati jew minħabba li jkunu ntaħqu ċerti punti fiż-żmien. Dan ma jinkludix bidliet fil-valur fil-maturità jew taċ-ċediment jew fl-iżborż f'każ ta' mewt minħabba l-ħlas ta' bonusijiet diskrezzjonali;
  - (d) ikun hemm valur fil-maturità jew taċ-ċediment jew iżborż f'każ ta' mewt garantit li jkun soġġett għal kundizzjonijiet jew għal limitazzjonijiet ta' żmien li l-effetti tagħhom ikunu diffiċli biex il-klijent jifhemhom. Dan ma jinkludix bidliet fil-valur fil-maturità jew taċ-ċediment jew fl-iżborż f'każ ta' mewt minħabba l-ħlas ta' bonusijiet diskrezzjonali.

#### **Linja Gwida 4 - Karatteristiċi kuntrattwali li jikkonċernaw l-ispejjeż**

- 1.17. Bħala parti mill-valutazzjoni dwar jekk kuntratt jinkorporax struttura li tagħmilha diffiċli biex il-klijent jifhem ir-riskji involuti, l-intermedjarju tal-assigurazzjoni jew l-impriża tal-assigurazzjoni għandha tivvaluta jekk l-ispejjeż aktarx ma jinftehmux faċilment mill-klijent, b'mod partikolari l-kundizzjonijiet li taħthom l-ispejjeż jistgħu jinbidlu b'mod sinifikanti, matul il-perjodu tal-kuntratt, inkluż abbażi tal-prestazzjoni tal-investment.
- 1.18. Fejn l-ispejjeż ikunu bbażati direttament fuq il-liġijiet nazzjonali li għandhom l-għan speċifiku li jissalvagwardjaw l-interessi tal-klijenti, dawn m'għandhomx jitqiesu bħala li jinkorporaw struttura li tagħmilha diffiċli biex il-klijent jifhem ir-riskji involuti.

#### **Linja Gwida 5 - Karatteristiċi kuntrattwali li jikkonċernaw il-benefiċjarju tal-kuntratt tal-assigurazzjoni**

- 1.19. Fejn ikun hemm dispożizzjonijiet kuntrattwali li jippermettu lill-klijent juża formulazzjoni ta' kliem mhux standard biex jiddefinixxu l-persuna li tirċievi l-benefiċċji fit-tmiem tar-relazzjoni kuntrattwali (klawżola benefiċjarja) li tista' twassal għal diffikultajiet biex jiġi identifikat il-benefiċjarju u tista' tirriżulta f'diffikultajiet biex il-benefiċjarju effettivament jirċievi l-iżborż meta d-detentur tal-polza jmut, l-intermedjarju tal-assigurazzjoni jew l-impriża tal-assigurazzjoni għandha tqisha li tinkorpora struttura li tagħmilha diffiċli biex il-klijent jifhem ir-riskji involuti.

## **Taqsim 2: Rekwiziti li japplikaw għal "prodotti oħra ta' investiment ibbażati fuq l-assigurazzjoni mhux kumplessi" (l-Artikolu 30(3)(a)(ii) tal-IDD)**

### **Linja Gwida 6 - Karatteristiċi kuntrattwali li jikkonċernaw id-determinazzjoni tal-valur fil-maturità jew taċ-ċediment jew tal-iżborż f'każ ta' mewt**

- 1.20. L-intermedjarju tal-assigurazzjoni jew l-impriża tal-assigurazzjoni għandha tivvaluta l-effetti tal-mekkaniżmi li jiddeterminaw il-valur fil-maturità jew taċ-ċediment jew l-iżborż f'każ ta' mewt u jekk dawn jagħmluhiex diffiċli biex il-klijent jifhem ir-riskji involuti, sakemm dawn il-mekkaniżmi ma jkunux ibbażati direttament fuq il-liġijiet nazzjonali li għandhom l-għan speċifiku li jissalvagwardjaw l-interessi tal-klijenti.
- 1.21. Bħala parti mill-valutazzjoni, fejn il-kuntratt ikun fih kwalunkwe waħda mill-karatteristiċi li ġejjin, l-impriża tal-assigurazzjoni jew l-intermedjarju tal-assigurazzjoni għandu jqisu bħala li jinkorpora struttura li tagħmilha diffiċli biex il-klijent jifhem ir-riskji involuti:
- (a) il-valur fil-maturità jew taċ-ċediment jew l-iżborż f'każ ta' mewt ikun dipendenti minn varjabbli stabbiliti mill-impriża tal-assigurazzjoni, li l-effetti tagħhom ikunu diffiċli biex il-klijent jifhimhom;
  - (b) il-valur fil-maturità jew taċ-ċediment jew l-iżborż f'każ ta' mewt ikun ibbażat fuq tipi differenti ta' esponimenti tal-investment jew strateġiji li l-effetti kkombinati tagħhom ikunu diffiċli biex il-klijent jifhimhom;
  - (c) il-valur fil-maturità jew taċ-ċediment jew l-iżborż f'każ ta' mewt jista' jvarja b'mod frekwenti jew notevolment f'punti differenti ta' żmien tul il-perjodu tal-kuntratt jew minhabba li jkun għew issodisfati ċerti kundizzjonijiet ta' limitu predeterminati jew minhabba li jkun ntaħqu ċerti punti fiż-żmien. Dan ma jinkludix bidliet fil-valur fil-maturità jew taċ-ċediment jew fl-iżborż f'każ ta' mewt minhabba l-ħlas ta' bonusijiet diskrezzjonali;
  - (d) ikun hemm valur fil-maturità jew taċ-ċediment jew iżborż f'każ ta' mewt garantit li jkun soġġett għal kundizzjonijiet jew għal limitazzjonijiet ta' żmien li l-effetti tagħhom ikunu diffiċli biex il-klijent jifhimhom. Dan ma jinkludix bidliet fil-valur fil-maturità jew taċ-ċediment jew fl-iżborż f'każ ta' mewt minhabba l-ħlas ta' bonusijiet diskrezzjonali.

### **Linja Gwida 7 - Karatteristiċi kuntrattwali li jikkonċernaw l-ispejjeż**

- 1.22. Bħala parti mill-valutazzjoni dwar jekk kuntratt jinkorporax struttura li tagħmilha diffiċli biex il-klijent jifhem ir-riskji involuti, l-intermedjarju tal-assigurazzjoni jew l-impriża tal-assigurazzjoni għandha tivvaluta jekk l-ispejjeż aktarx ma jinftehmux faċilment mill-klijent, b'mod partikolari l-kundizzjonijiet li taħthom l-ispejjeż jistgħu jinbidlu b'mod sinifikanti, matul il-perjodu tal-kuntratt, inkluż abbażi tal-prestazzjoni tal-investment.
- 1.23. Fejn l-ispejjeż ikunu bbażati direttament fuq il-liġijiet nazzjonali li għandhom l-għan speċifiku li jissalvagwardjaw l-interessi tal-klijenti, dawn m'għandhomx jitqiesu bħala li jinkorporaw struttura li tagħmilha diffiċli biex il-klijent jifhem ir-riskji involuti.

## **Linja Gwida 8 - Karatteristiċi kuntrattwali li jikkonċernaw il-benefiċjarju tal-kuntratt tal-assigurazzjoni**

- 1.24. Fejn ikun hemm dispożizzjonijiet kuntrattwali li jippermettu lill-klijent juża formulazzjoni ta' kliem mhux standard biex jiddefinixxu l-persuna li tirċievi l-benefiċċji fit-tmiem tar-relazzjoni kuntrattwali (klawżola benefiċjarja) li tista' twassal għal diffikultajiet biex jiġi identifikat il-benefiċjarju u tista' tirriżulta f'diffikultajiet biex il-benefiċjarju effettivament jirċievi l-iżborż meta d-detentur tal-polza jmut, l-intermedjarju tal-assigurazzjoni jew l-impriża tal-assigurazzjoni għandha tqisha li tinkorpora struttura li tagħmilha diffiċli biex il-klijent jifhem ir-riskji involuti.

## **Regoli dwar il-Konformità u r-Rapportar**

- 1.25. Dan id-dokument fih Linji Gwida maħruġa skont l-Artikolu 16 tar-Regolament dwar l-EIOPA. Skont l-Artikolu 16(3) tar-Regolament dwar l-EIOPA, l-awtoritajiet kompetenti u l-istituzzjonijiet finanzjarji għandhom jagħmlu kull sforz sabiex jikkonformaw mal-linji gwida u mar-rakkomandazzjonijiet.
- 1.26. L-awtoritajiet kompetenti li jikkonformaw jew li għandhom il-ħsieb li jikkonformaw ma' dawn il-Linji Gwida għandhom jinkorporawhom fil-qafas regolatorju jew superviżorju tagħhom b'mod xieraq.
- 1.27. L-awtoritajiet kompetenti għandhom jikkonfermaw lill-EIOPA jekk jikkonformawx jew għandhomx il-ħsieb li jikkonformaw ma' dawn il-Linji Gwida, bir-raġunijiet għan-nuqqas ta' konformità, fi żmien xahrejn mill-ħruġ tal-verżjonijiet tradotti.
- 1.28. Fin-nuqqas ta' twegiba sa din l-iskadenza, l-awtoritajiet kompetenti jitqiesu bħala mhux konformi mar-rapportar u jiġu rrapportati bħala tali.
- 1.29. L-awtoritajiet kompetenti fi ħdan Stat Membru li għażel li ma jeżerċitax id-deroga fl-ewwel subparagrafu tal-Artikolu 30(3) tal-IDD, mhumiex meħtieġa li jirrappurtaw lill-EIOPA.

## **Dispożizzjoni Finali dwar ir-Riežamijiet**

- 1.30. Dawn il-Linji Gwida għandhom ikunu soġġetti għal riežami mill-EIOPA u aġġornati perjodikament skont il-paragrafi 7 u 8 tal-Artikolu 30 tal-IDD.